

# *BULYA BUSHIKU PA KALBALE*



Natotela, Munyina Neville. [Munyina Neville atila, “Lesa akupale, munyina!”—Ka.] Lesa akupale, Munyina Neville. Natotela, nganshi.

<sup>2</sup> Mwashibukeni, mwe fibusa. Cena lishuko ukuba pano pa tabernacle nakabili, muno lucelo, ku kubombela Shikulu, mu musango uwakushimikila Icebo no kupepela abalwele. Kabili ndetasha nganshi pali buno bushiku.

<sup>3</sup> Kabili nacisunguka, ilyo nacilaingila fye. Munyina acisa no kusosa, “Nshilefwaya ukuba nga ulya uwafibashi ushalinga uyo waundepwe.” Ni Munyina Wright. Nali mupepela, kabili Shikulu na mundapa umupwilapo. Kabili ena acisa, alelila, ku kumposha mukuboko, kabili ukusoso kutila—ukutila ena kuti afwaya ukutasha Shikulu pa—pa kundapwa. Alefwaya ukubwela no kupela ukutotela. Cena conse na ciya. Ena ali—ena ali umutuntulu umupwilapo nomba. Tuletasha pali yalya amabunte.

<sup>4</sup> Kabili Charlie, iwe na Munyina Jefferies, nga mulefwaya ukwisa, kuno lubali no kwikala pali ifi fipuna kuno. Kabili imwe muli abacilapo ukusengelwa, pa kutila mwiba aba kwiminina. Munyina umbi kulya, na Munyina Woods, iseni fye kuno. Imwe muli. . . Ishi pano ishinono, incende ishinono kuno pa cipuna, pa kutila mwiba aba kwiminina. Ndecetekela, incende na shimbi kuno, kabili, ee, imwe kuti mwaba abacila ukusengelwa ukwisa no kwikala pali ishi ncende.

<sup>5</sup> Tulesekela, na ifwe. Ndecetekela calilandilwe, inshita imo, “Nali uwansansa ilyo batile kuli ine. . .” Lesa akupale, munyina. [Munyina atila, “Tulafwaya ukuba mupepi kuli kashimikila.—Ka] Natotela. Ukutotela, natotela. “Nali uwansansa ilyo batile kuli ine, natuleya mu nga’nda yakwa Shikulu.” Lilya lishuko lya Mwinakristu no kusangalala, ukuya mu nga’nda yakwa Shikulu.

<sup>6</sup> Ukulolekesha mumbali, ukumona abengi nganshi abanandi mukati, muno lucelo, ndi uwasangalala nganshi pali ici. Ndesekelela ukumona Munyina na Nkashi Dauch apa, ukufuma ku Ohio. Ndemona Munyina na Nkashi Armstrong kunuma kulya, ukufuma konse kulya ku Ohio. Lesa amupale bonse, na imwe. Kabili, owe, ukulolekesha fye mumbali, ulemona fye abengi nganshi, kuti caba nge cakosa ku kwishiba amashina yabo yonse. Nkashi Hoover, tulesekelela ukukumona muno, luno lucelo, ukufuma kulya mu Kentucky. Kabili Charlie na Nellie, Munyina Jefferies no lupwa lwakwe, kabili abengi nganshi abali muno, abafumine kunse ka musumba.

7 E ico tulesubila inshita ikalamba muli Shikulu, muno lucelo, ukusubila Lesa ukutukumanya mu musango uwakupala imyeo yesu kabili ukutupyungila ifwe ifintu ifyo tulekabila.

8 Kabili ilyo ndelolekesha ukushinguluka icifulo conse, nga natwalilila ukulumbula abanandi bonse abali muno, calasenda iciputulwa icikulu ica lucelo, ukulanda paba pusana pusana. Cilenenga ukumfwa bwino ukubwekela ku chalichi, ukumona abantu bonse emo bali, ukubakumanya.

9 Cikaba shani ilyo tukaya ku Mulu, no kukumana Kulya kuli ilya nshita ikalamba iya muyayaya, isenge ilya Muyayaya capamo, ukushinguluka Icipuna ca Bufumu cakwa Lesa, kabili amapalo yene ayo ifwe bonse tumfwa bwino? Ifwe, Kulya, tukalengwa mu cata Cakwe, kabili mu cipasho Cakwe, kabili no Mupashi Wakwe pali ifwe, kukushinshimuna no kubombela Wene umuyayaya onse, ukwabula ukumfwa ukunaka.

10 Tontontonyeni fye, takwaba nangu cimo icintu ico mwingatontonkanyapo, ico mufwaya ukucita, lelo ico inshita shimo shimo mulanaka mukucicita. Charlie, ndemoni iwe na ine twali lunga utupale ukucila icintu icili conse ico tufwaya ukucita, muli ulyo musango icakutila, lelo, walishiba, ulanaka ukucicita.

11 Kabili ine—nalitemwa uku—ukwenda, ukuya mu mpili kabili no kwenda fye. Lelo ndanaka, inshita imo, ulefwaya ukucita icintu cimbi.

12 Kabili nalitemwa ukwensha motoka. Inshita shimo ndomfwa ngo ulenaka no kufunshika, ne mitontonkanishishe na inaka. Ntolokela fye muli motoka yandi no kuya kumo, no kwikatilila ku citekenyo, ukuya mulya mu musebo, ndeimba, “Nde sekelela nganshi ukutila kuti na sosa ndi umo uwa bena,” atemwa icintu cimo. Ukwikatisha fye cilya icitekenyo, no kulaimba, no kulatensha ukulu kwandi, no kubilikisha. Kabili, cisuma, panuma ya kashita, ndesa mukunaka, elyo kabili ndabwelelamo ku nga’nda no kuya tampa icintu cimbi.

13 Lelo ilyo tukesa mukushinshimuna Lesa muli bulya Bufumu ubupya, takwakatale—ukuba inshita iyo tukanaka, lyonse fye—fye kukalaba ipalo, ukutwalilila fye no kutwalilila. Lelo, mucine, tukesa pilibulwa lilya. Ifwe tatwakabe nge fyo twaba nombamba. Ifwe tukaba abaibela, ifibumbwa ifyaibela ukucila ifyo twaba ino nshita. E ico, tuli abansansa.

14 Nacilatontonkanya fye. Nshishibe nga nalitala ukwambula ici atemwa iyo. Munyina Charlie, inshita imo iyapitapo, nali kulya mu Kentucky pamo nankwe, kabili atile, “Munyina Branham, uletontonkanya, mu Millennuim, iwe na ine tukalalunga utupale?”

Natile, “Nshiletontonkanya ifyo, Charlie.”

15 Atile, “Cisuma, twali tutemenwe nganshi,” atile, “iwe—iwe uletontonkanya ifwe tukalalunga ilyo tukaba mu Millennuim?”

Natile, “Iyo, takwakabe nangu cimo icikepaiwa mu Millennium.”

Kabili atile, “Cisuma, ifwe twalikutemenwe fye.”

16 Natile, “Charlie, nga cakutila nali kushinine kuti inshita imo iwe wali kapoli, kabili waishile letwa kucibumbwa icapulamo, ku kuba umuntunse? Bushe kuti watala ukubwekela, ukufwaya ukubwelelamo no kuipakisha ifya kusangalala ifya kwa kapoli?”

Atile, “Iyo.”

17 Natile, “Mwamona, iwe kuti waba uwapulamo nganshi ukucila kapoli, nomba, iwe uli umuntu, iwe teti ufwaye ukuba kapoli nakabili.” Natile, “Nomba fusha cilya no mwanda mushila, kabili cilya efyo ukesaba ilyo ukapilibulwa ukufuma pano kufyo ukesaba. Iwe tawakatale ukufwaya ukuba umuntu nakabili.”

18 Cilya cishinka. Cikesaba icintu cimbi icaibela. Ndesekelela fye pa matontonkanyo aya cena, ukwishiba ukutila ubushiku bumbi tukanina apasansamisha.

19 Cisuma, nomba, nga Shikulu asuminisha, pa bushiku bwapa Mulungu uleisa, ico icikaba nalimo... Elyo nkesaya, ukuya kulya mu Wyoming, no munandi umusuma; atemwa kunse mu Idaho, no munandi umusuma, Munyina Mainer Agarnbright, Munyina Clayt Sonmore, Abenakristu Abaume Bashimakwebo.

20 Umulungu uleisa, umulungu panuma ya ukakonkapo, ikaba nomba; pa 7, ningile ukuba mu—mu Darlas, Texas, ku Musonkano uwa Ishiwi ilya Kundapa. Kabili ubushiku bwandi ubwa kulanda ni pa 7. Elyo kabili nkesa bwela, ukuya kulya mu Idaho pamo na Munyina Agarnbright na Benakristu Abaume Bashimakwebo. Kabili nalimo tukakwata inshita imo iya bushiku pa Minneapolis, ilyo tatulaya. Elyo kabili icakulya ca lucelo ica Benakristu Bashimakwebo Abaume.

21 Shikulu ngasuminisha, pa bushiku bwa pa Mulungu ubuleisa ulucelo ndefwaya nkabwele kuno ku tabernacle nakabili, kabili nga cilya casuminishiwa kabili caba ubufwayo bwakwa Shikulu. Ndefwaya nkalande pe sambililo ilya *Kankungwe Mu Mwela*, nga Shikulu asuminisha. Cilemoneka ukuba pa mutima wandi, umulungu onse.

22 Kabili ulucelo lumbi, ulucelo sana, nalimo folokoloko mu lucelo, nalishibwike no kukwata ili tontonkanyo, “Bulya bushiku pa Kalbale.” Kabili ndefwaya ukulanda pali cilya, muno lucelo: *Bulya Bushiku Pa Kalbale*.

23 Kabili nomba pali uku kubelenga, lekeni tupilibule mu ma Baibele yesu, mu Malembo, ku Mbila nsuma yakwa Mateo

Washila, pa cipandwa ca 27. Kabili twalatendekela na vesi ya 27 no kubelenga iciputulwa caili Lembo, ukukwata apa kutendekela pesu, elyo twalatampa ili line fye. Kabili panuma ya kulongana kwa kushimikila, elyo twalakwata ukupepela abalwele.

<sup>24</sup> Kabili, owe, ukufuma inshita ya kulekelesha kuno, ukuleta fye, kabili ukulingana na bukapyunga bwandi ubupya. Naishileisa na mabunte ayengi ukufuma kuli kulyo kulongana ukucila uko nakwata mukuli konse mu nshita itali.

<sup>25</sup> Kwilibako icintu cimo palwa, ukutila mulingile ukulanshanya no muntu, te mulandu ubwingi bwa fya kupapusha ifingalangishiwa. Lelo, mwamona, ukundapa kulingile kwabela pa citetekelo ica muntu palwakwe. Nomba, ngo muntu palwakwe na kwata icitetekelo . . .

<sup>26</sup> Kabili balamona, kwati, Umupashi wa Mushilo ukuya mwi bumba no kusosa, “*Ifya ifi ne fi* ifintu fili no kucitika. Kabili, ukutila, ishina lyobe lyaba *ni fi-ne fi*. Kabili wafuma ku cifulo ica *ifi*. Kabili icintu *icakutila* ico wacita. Kabili cena cikaba muli *uyu* musango.” Kabili ukufimona fyonse ukucitika filya fine fye!

<sup>27</sup> Nomba, umuntu palwakwe, ukwikala palya, alingile ukulolekesha ku mulu no kusosa, “Ulya alingile ukuba Lesa. Napokelela ukundapwa kwandi.”

<sup>28</sup> Lelo, mucifulo ca cilya; umuntu palwakwe atila, “bikeni indupi shenu pali ine, pa kutila mposhiwe.” Lelo ulya e musango twasambilishiwamo mu America, kabili, e ico, ukucetekela cilya. Kabili cilya mucine cine Malembo.

<sup>29</sup> Lelo nomba tulesanga, mu Africa ne ncende isha pusana pusana, lekeni fye icintu ica musango filya cikacitike, ibumba lyonse lilekatilila kuli cilya pa muku fye umo, balapokelela ukundapwa kwabo, pantu tabasambilishiwa nangu cimo. Mwamona? Bena tabasambilishiwa nangu ukundapwa. Elyo kabili ilyo bamona cilya, bena baleshiba ukutila kwalibako Lesa uwa mweo. “Kabilli Ena nga wa mweo, Ena—Ena alipulamo, kabili Ena—Ena alondapa.” Kabili cilya eco, pantu umulingo naubikwa kale, imifula, ukutila Ena ni kondapa, kabili Ena alondapa abantu. Elyo ilyo bamona Umulola Wakwe ukubomba ukupitila mu Lukuta Lwakwe, elyo balasosa, “Cilya e cicipwisha. Cilya fye ceka eco tukabila.”

<sup>30</sup> Lelo twalisambilishiwa, “ukubika indupi pa balwele,” ne fintu nga filya. Ulya e mulandu wine takubomba bwino nganshi mu America.

<sup>31</sup> Nomba, ibukisheni, pa bushiku bwa pa Mulungu uleisa mu lucelo, Shikulu nga sumininsha, Munyina Neville ali no kucibilisha, ntile. Kabili cena ni *Kankungwe Mu Mwela*.

<sup>32</sup> Nomba, nacilamupela inshita inono ukuti mupilibule mu Malembo yenu, muli Mateo 27. Lekeni tutendeke ukubelenga pa—pa vesi ya 27, iya Mbila nsuma yakwa Mateo Washila. Nomba lekeni tumfwikishe ukubelenga.

*Elyo ifita fya kwa kateka fyatwele Yesu mu pretori, fyalonganishe pali wene impuka shonse.*

*Awe fyalimufulile, no kumufwike laya lya kashika.*

*Kabili ilyo fyalukile icilongwe ca myunga, fya bikile pa mutwe wakwe, ne tete mu minwe. . . yakwe: elyo fya mufukamine, fyalemupumya, afiti, Mulopwe, mwe Mfumu ya baYuda!*

*Kabili ilyo fyamufwishile amate, fya bule tete, fyalamuma na pa mutwe.*

*. . . ilyo fyamupumishe, fya mufulile ilaya, fya mufwikile na malaya yakwe, nokumutwala ku kuya mutanika.*

*Lelo pa kufuma, fyangile umuntu umwina Kurene, ishina lyakwe ni Simone: uo fypatikishe ukuti asendele Yesu icapindama cakwe.*

*Kabili ilyo bafikile, ukuya ku ncende ukwitwa Gologota, e kutila, ukwa cipanga,*

*Fya mupele ukunwa umwangashi uwa kantuka umwasankene muri: . . . ilyo asondele, akene ukunwa.*

*Awe ifyo fya mutanike, fyayakene amalaya yakwe, pa kuposelapo ifipendwilo: pa kutila cingafishiwapo ico calandile na kasesema, Bayakana amalaya yandi, na pa cakufwala candi ba pendwilapo.*

*. . . na pa kwikala fyalamulinda kulya;*

*Kabili fya bikile. . . pa mulu wa mutwe wakwe umulandu wakwe uwalembelwe uwakutula, UYU NI YESU IMFUMU YA BAYUDA.*

*Elyo kulya kwali ifipondo fibili ifyatanikwe pamo nankwe, cimo ku kulyo, kabili ne cibiye ku kuso.*

*Awe abale—abalepitapo balamupontela, balepukunya imitwe yabo,*

*Abati, We wakonaule tempele, no kulikula mu nshiku shitatu, uitule. Nga uli Mwana wakwa Lesa, ika kucapindama.*

*Ifyo fine na bashimapepo bakalamba bala mupumya, pamo na bakalemba na bakalamba, abati,*

*Atulile bambi; lelo afwilwo kuitula umwine. Nga ni Mfumu yakwa Israele, eke nomba ku capindama, elyo tulemutetekela.*

*Atetekele Lesa; amupokolole nomba, nga limutemwa: pantu asosele ati, Ni ne Mwana wakwa Lesa.*

*Ne fipondo na fyo, ifya tanikwe pamo nankwe, fyala mupontela mutunwa twabo, mukanwa kakwe.*

*Awe ukufuma pa nshita ya kasuba pakati kwali imfifi icalo conse ukufika ilyo akasuba kasendama.*

*Kabili apepi apo akasuba kasendema Yesu akutile ishiwi ilikalamba, Eli, Eli, lama sabakatani? e kutila, Lesa Wandi, Lesa wandi, cinshi ico mwandekelesha?*

*Elyo bamo paba iminineko, pa kumfwa, batile, Uyo aleita Eliya.*

*Kabili apo pene umo . . . ali butwike, no kubula umwepu, aiswishemo umwangashi uwa kantuka, no kuusomeka kwi tete, ala munweshu.*

*Lelo ababiye batile, Leka, tumone Eliya nga aleisa ku kumutula.*

*Awe Yesu, akutile kabili ishiwi likalamba, alekele umweo.*

*Kabili, moneni, icipembe ce tempele calepwike pakati ukutula pa mulu ukufika panshi; icalo calitenkene, ne fimabwe fyalilepwike;*

*. . . ne shinshi shaliswike; ne mibili iingi iya ba mushilo abalele yalibukile,*

*Kabili bafumine mu nshishi panuma ya kubuka kwakwe, baile mu musumba wa mushilo, no kumoneka ku bengi.*

*Awe mushika wa mwanda, na bali nankwe,  
abalelinda Yesu, pa kumone cinkunkuma, ne  
fyalecitika, batinine icibi, abati, Cine cine uyu ali  
ni Mwana Lesa.*

<sup>33</sup> Natukontamike imitwe yesu pakashita fye mwi pepo.

<sup>34</sup> Shikulu, twalishiba ukutila Nimwe Lesa. Kabili cena...Panuma ya kubelenga ici cabukata kabili Icebo ica mushilo, ifwe tucili tulemona ukutila icifyalilwa Cenu tacapilibuka. Imwe lyonse mwaba Lesa. Kabili camoneke kwati ukutila Yesu tali no kukwata ubwafwilisho ubuli bonse, ukutila Ena asendelwe ne minwe iyabipa kabili aputawilwe mu tupimfya, no kushipilwa amate, no kusentekwa, no kutanikwa pa lupanda, ukusuma umulopa, alefwa. Kabili camoneke kwati takwali ubwafwilisho, nangu kumo, mpaka Ena alilile, Umwine, “Lesa Wandi, Lesa Wandi, cinshi ico wandekelesha Ine?”

<sup>35</sup> Lelo, imwe mubomba mu kashita ilyo tapali nangu cimo icinga bomba. Ifwe twalipelwa ukwishiba, Shikulu, ukutila nga twalikwata imimana ili yonse iyo teti twabuke, nga na tukwata impili ishili shonse isho teti tuciluke, Lesa aishibisha mu kucite fintu ifyo bambi teti bacite.

<sup>36</sup> Imwe mulikalapashi, pa mulimo, pantu Imwe mwalishiba umulandu wa bulya bushiku pa Kalbale. Imwe, ukuba Lesa, Uyo uwaishiba fyonse, mwalishibe ino ora ilingile ukwisa. Lelo ilyo yafikilishiwe, lyena Imwe mwalilangishe ukutila Mwali Lesa. Imwe mwalilangishe Uyo uwali umukalamba. Imwe mwalitenkenye sonde, kabili aba mushilo abo abalele mu mushili baishile fuma. Mwalishimishe akasuba mu bushiku, nge mfifi ya bushiku, ukulangisha ukutila Imwe ni mwe Lesa. Lelo Imwe mwamoneke ukuba tondolo inshita itali nganshi.

<sup>37</sup> Leken i fwe, ukufuma kuli ici, tukwate uku kusondolwela, ukutila, ilyo lyonse tuleendela mu Mupashi, ukutungululwa no kuboko kwa kwa Lesa, te mulandu ico cilemoneka ukuba icalubana, na lyoline tulelolesha pa Kalbale; Lesa ali no kulanda muli ora iyalinga, pa nshita iyalinga.

<sup>38</sup> Nomba, Tata Lesa, tulelomba ubwelelo pa membu shesu na ma mpulu yesu. Kuti twalomba Umupashi Wenu ukututungula. Tutungululeni, nge fyo inkunda yatungulwile umwana wa mpanga. Leken tube abanakilila kuli conse icinga tuwila, ukwishiba ici, ukutila Lesa alabomba ifintu fyonse ku busuma, kabili ukwishiba ukutila cili no kuba fye bwino.

<sup>39</sup> Beni na ifwe ilelo muli uku kulongana. Tulepepa ukutila Imwe mwalapususaha abo abali mu mibeke ya kupusushiwa, kabili balefwaya ipusukilo. Isusheni balya no Mweo wa Muyayaya, abo abalefwaya ifya musango ifi. Tulepepa ukutila Imwe mwalaundapa abo abalwele no kucushiwa, abo abeshile,

ukufwaya ukundapwa. Kabili twala Mutasha pali cena. Twalombele ifi mwi Shina ilya Mwana Wenu, Kapususha wesu, Yesu Kristu. Ameni.

<sup>40</sup> Nomba, mukulanda muno lucelo, tulefwaya muposeko amano yenu kwisambililo iyo nsalile ukulanda ukufuma muli yena: *Bulya Bushiku Pa Kalbale*.

<sup>41</sup> Cilemoneka kwati kuti caba panono kunse ka nshita ilingile; ici cilingile ukuba pali Cisano Musuma. Kalbale alingile ukwibukishiwa cila bushiku. Kabili twalyumfwa ifingi nganshi palwa yena, twalibelenga ifingi nganshi pali yena. Bakashimikila balishimikila pali yena, ukutula ku ntendekelo ya nshita. Bakemba balimba pali yena, mu nshita yonse. Bakasesema balilandila libela pali yena, imyaka amakana yane ilyo tacilacitika. Kabili bakasesema aba buno bushiku basontelela kunuma ku nshita lyo cena cacitike. Bwena bwaba ubushiku bukankala nganshi! Bwena bwaba bumo ubushiku ubukalamba pa nshiku shonse isho Lesa atalile ukusanikila pe sonde.

<sup>42</sup> Kabili yena nga yaba ikankala nganshi ku mutundu wa bantu, Kalbale, ndetontokanya cisuma kuli ifwe ukubwekela kunuma no kufwilisha pali yena, no kumona fye ifyo ipilibula kuli ifwe. Pantu, ndi uwashininkisha, pali ino ora iya kulekelesha iyo tuleikalamo, tulefwaya ubukankala ubuli bonse ubwakwa Lesa ubo twingeshiba. Kabili fyonse ifyo twingasanga, tuli pano ukusambilila pali yena, ukumona ico cili kuli ifwe, kabili ne fyo Lesa engalanda, kabili ukumona ifyo Wene atulaya ukutucitila. Kabili cilya eco twishila ku lukuta. Ulya e mulandu wine kashimikila ashimikila, ulya e mulandu wine asomena no kutontokanya pa Malembo, kabili afwaya ukuputwa, ni pa mulandu ena mubomfi wa cintu bwingi ku bantu bakwa Lesa. Kabili ena aleesha ukusanga icintu cimo ico icili. . .ico Lesa engalanda ku bantu Bakwe, icintu cimo icinga bafwilisha. Nalimo, cena limbi, kuti caba, ukubebaula pa membu shabo, lelo kuti caba icakwafwilisha ku kubemya, pa kutila bengataluka ku membu shabo elyo kabili ukwima ukubombela Shikulu. Kabili bakapyunga balingile ukufwaya ifi fintu.

<sup>43</sup> Kabili ubu bushiku, ukubo bukankala nganshi, bumo pa nshiku ishapulishamo, lekeni tuloleshe ku fintu fitatu ifyapusana ifyo bulya bushiku bwapilibwile kuli ifwe. Kutu twasenda imyanda. Lelo, muno lucelo, nsalile fye fitatu ifyapusana, ifintu ifikankala ifyo tulefwaya ukulolekeshapo, pa nshita ishinono ishilekonkapo, ifyo Kalbale yapilibwile kuli ifwe. Kabili ndepepa ukutula cilya calaebaula umubembu onse uli pano; calalenga uwashila onse ukuya pa makufi yakwe; cilya calalenga onse umuntu umulwele ukukusha icitetekelo cakwe kuli Lesa, kabili no kuya, uwaundapwa; umubembu onse, ukupusushiwa; uwabwelela numa onse



ukubwela, no kuba ne nsoni umwine; kabili uwa mushilo onse, ukusangalala, no kukwata ukwikatilila ukupya ne subilo lipya.

<sup>44</sup> Cimo icikalamba, icintu icikankala ico Kalbale ipilibula kuli ifwe kabili ne calo, caba, yalipwishishe ilipusho lya lubembu, umuku umo na lyonse. Umuntu asangilwe no mulandu wa lubembu. Kabili ulubembu lwali ukupanikwa uko muntu nangu umo teti alipile. Ukupanikwa kwali ukukalamba nganshi mpaka takwali nangu umo uyo wingalipila ukupanikwa. Mucine cine ndecetekela ukutila Lesa acisontele muli ulyo musango, ukutila ukukandwa kukaba ukukalamba nganshi icakutila takwali umuntu umo uwingalipila kwena, e ico ena kuti acicita Umwine. Nomba, ukukandwa kwa lubembu kwali ni mfwa. Kabili ifwe bonse twalifyalwa mulubembu, ukuba mu mampulu, ukwisa pe sonde, ukubepa ubufi. E mulandu wine takwali nangu umo muli ifwe uyo uwali uwalinga, atemwa, bena te kuti basange nangu umo pe sonde uyo wali uwalinga.

<sup>45</sup> Kabili ulubembu talwatendekele pe sonde. Ulubembu lwatendekele mu Mulu. Lucifa ali... Lucifa, Kasebanya, ali icibumbwa icaebaulwa, pa kukana nakila kwakwe, lintu talati anyante pe sonde. Ulubembu lwatendekele mu mulu, uko Lesa abikile ba Malaika, kabili na fimbipo, pa mulingo umo wine uyo Ena abikilepo abantunse; ukwishiba, icimuti ca kwishiba, icimuti ca Mweo kabili ne cimuti ca kwishiba, uko muntu kuti akwata ukusala kwakwe. Kabili ilyo Lucifa apelwe icifulo cantanshi, ukukwata ukusala kwakwe, alefwaya icintu cimo icawamisha ukucila ico Lesa akwete. Cilya catendeke ubwafya.

<sup>46</sup> Kabili kwali icalefwaikwa pa lubembu. Icalefwaikwa cali imfwa. Imfwa yali e kukandwa. Kabili, cilya ni ci, ifwe kuti twaya mu fintu ifyashika ifya ifi, pantu nshacetekela ukutila kwaba kano imfwa imo. Kwaba Umweo umo. Ndecetekela umuntu uyo wakwata Umweo wa Muyayaya te kuti afwe. Ndecetekela kwaba ukonaulwa ukwapwililika ukwa ulyo mweo uyo ubembuka, pantu Baibele itila, "Umweo uyo ubembuka, wena mucine ukafwa." Te muntu; "*umweo* uyo ubembuka." E ico, Satana mucine alingile ukufwa, ukonaulwa umupwilapo. Ifyo nshisuminishanya na ba universalist abo abasoso kutila Satana akesapusushiwa. Ena alibembwike, kabili ena entendekelo ya lubembu. Kabili umweo wakwe walibembwike; kabili ena ali umupashi. Ulyo mupashi ukonaulwa umupwilapo, ukukana shalapo nangu kamo pali wene.

<sup>47</sup> Kabili ilyo lubembu lwaikete sonde, kulya mu ntendekelo, nge cisalu icafita ukupona ukufuma ku mulu, lwena mubutuntulu lwalengele sonde ukufwa icitu. Lwaposele icibumbwa conse, pe sonde, kabili ne fyalengwa fyonse ifyakwa Lesa, muli bunkole. Umuntu ali muli bunkole bwa

mfwa, ubulwele, ubwafya, ubulanda. Ifyacifyalilwa fyonse fyawile pamo nalyena. Ulubembu lwali umuti uo mucine walengele sonde ukufwe citu. Elyo kabili ifwe twalibikilwe pano, ababule subilo, pantu icibumbwa conse pe sonde cali kumineko kuli lwena. Kabili umuntu onse uwafyelwe pe sonde ali kumineko kuli lwena.

<sup>48</sup> E ico bwalingile ukwisa ukufuma ku Ncende imo uko kushali ulubembu. Bwena tekuti bwise ukufumina pe sonde. Umo muli ifwe tekuti alubule umubiye. Bwena bwaishile ukufuma kuli Cimbi.

<sup>49</sup> E ico kanshi, ilyo muntu ailwike ukutila ali patwilwe ukufuma kuli Lesa wakwe, aishileba uwakulubanta. Baliloshe. Balililile. Balicucutike. Balilubantike uku no ku, ukupita mu mpili kabili ukupita mu matololo, ukufwaya Umusumba uo kakula wabuko kabili kalenga ni Lesa. Pantu, alishiba ukutila nga ena engatala ukubwekela mu Cinso cakwa Lesa, ena kuti alanshanya Nankwe pali cena. Lelo tapali inshila nangu imo iya kubwelelamo. Ena aishile luba. Ena taishibe ni nshila nshi iya kuyako, e ico alifumineko fye, ukulubantika, ukweshwa ukusanga kucifulo cimo ico enga sanga inshila iya kubwelela kuli ilye Ncende. Icintu cimo mukati ka ena camwebele ukutila ena afumine ku—ku Ncende iyo yali iyapwililika. Tamuli umuntu nangu umu muno muli ilibumba ililemoneka, muno lucelo, atemwa mwi bumba ilya pali tepu waambulwa, konse uko ikaya mwi isonde, takuli nangu umu muno, atemwa ukuli konse, kano uyo ufwaya kulyo kupwililika.

<sup>50</sup> Mulalipila ifya kulipila fyenu, mulatontankanya, “Cilya e calacipwishisha.” Ilyo mwalipila ifya kulipila fyenu, elyo kulaba umuntu umo umulwele mulupwa lwenu. Ilyo ubulwele bwapwa, elyo mulakwata ifya kulipila nafimbi ifingi. Icintu cakubalilapo namwishiba imishishi yenu itendeka ukuba imfwi, elyo mulefwaya ukubwekela ku bwaice. Kabili kulabako icintu cimo inshita fye yonse, lyonse fye, kabili pa mulandu lilye bimbi ilya lubembu. Lelo mu mutima wenu, pantu mulefwaya cilya, cilelangisha ukutila kwalibako Ukupwililika ku cifulo cimo. Icifulo cimo, kwalibako icintu cimo.

<sup>51</sup> Ulya e mulandu wine, inshita ishing, ilelo, ukutila umubembu acili alelubantikilapo. Uwayemba, umukashana uwa caice akaputula ifikuti fya mishishi yakwe, ukuba uwalumbuka; akapenta icinso cakwe, ukumulenga ukumoneka umusuma; akafwala ifya kufwala kukulangisha imimonekele ya mubili wakwe. Pantu, cilya e cintu fye ceka ico enga sanga, ukusanga ku ncende imo ukweshwa ukusanga icintu cimo ica kubwekela kuli ena, ilyo engalenga abaume ukumulishisha umunsoli, ukumusokonesha, ukwangala nankwe. Abalumendo bakacite cintu cimo cine ku mwanakashi, ukweshwa ukulenga umwine uwa kutemuna kuli ena. Abena mupalamano bakakule nga'nda, kabili bakaipanga mu musango umbi, pantu

ikalamoneka iyawamishapo ukucila incende iya mwinamupalamano wakwe. Cena inshita fye yonse, ifwe tulefwaya icintu cimo, kabili icintu cimo cileya ciletwalilila fye pa mulu fye wa cena. Na mayo uwacaice ali no kusanga umbi namayo uwacaice uwaba uwalumbuka ukucila ena. Umwina mupalamano ali no kusanga ing'anda iyo imoneka bwino ukucila yakwe. Umwanakashi ali nokusanga umo umwanakashi ufwele umusango umbi, uko ukulemoneka ukwawamisha ukucila ifyo afwala.

<sup>52</sup> Cena cintu cimo muli ifwe, ico cifwaya kunse icintu cimo, kabili cilangisha ukutila twaliluba. Tulefwaya ukusanga cilye cintu cimo cilya cili no kutuleta kuli kulyo kwikushiwa, cilya icili no kusanga cilya icifulo ica nsala mulya, lelo cilemoneka kwati te kuti tucisange. Abantunse balyesha cilya mu nshita shonse. Balilosesho pali cena. Balililile. Balicitile icintu icili conse ico baishibe ica kucita, lelo nalyo line tabacisangile, ukulubanta mu calo monse.

<sup>53</sup> Mukulekelesha, ubushiku bumo, bulya ni bulya ubushiku bwa Kalbale, kwaliko Umo uwaishile ukufuma ku Bukata. Umo, uwe Shina lyakwa Yesu Kristu, Umwana wakwa Lesa, Uyo uwaishile ukufuma ku Bukata, kabili Kalbale yalipangilwe. Bulya bwali ubushiku ubo mutengo walipilwe, kabili ilipusho lya lubembu lyalipwishiwe umuyayaya. Kabili yaiswile inshila kuli ici cintu ico tukwatilepo insala ne cilaka. Yaletete incende iya kwikushiwa. Takwaba umuntu nangu umo uyo watalile ukutandalila Kalbale, no kuimona mu musango yabelelemo, uyo wingatala ukuba cimo cine. Icintu icili conse ico atalile ukukabila atemwa alefwaya, cilapelwa, ilyo afika pali ilya ncende.

<sup>54</sup> Bwali ubushiku ubukankala nganshi, kabili icintu icikankala nganshi, catenseshe isonde. Cena calitenseshe isonde, nge fyo talyatala ukutenshiwapo. Ilyo Yesu afwile pa Kalbale no kulipila ilipusho lya lubembu, ili sonde ilya lubembu lyaishile kwata imfifi. Akasuba kalingile pakati ka kasuba, kalikwete mwenso uwakapwishishe amaka. Kabili ifimabwe fyalitenkene, impili shalilepwiwe, kabili imibili iyaba fwa yalifumine mu nshishi.

<sup>55</sup> Ni cinshi ico cacitile? Lesa alishilemo, pa Kalbale. Alicenene ilye nama, itwa Satana, umuyayaya. Nomba ena aba uwakalipa nganshi ukutula lilya, pantu yaletete Ulubuuto ku matundu wa bantu. Kabili uli onse alishiba ukutila inama nga yacenekwa elyo ikalipa sana, ukulaamfula uku no ku ne numa yakwe iya kontoka. Nomba, Satana alipuminwe umupwilapo, pa Kalbale. Isonde lyalishininkishe ukutila e fyo cali.

<sup>56</sup> Umutengo ukalamba nganshi uwatalile ukulipilwa, kabili Umo fye uwali no kuulipila, alishile no kucicita pa Kalbale. Palya epo mutengo ukalamba walipilwe. Cilya e cimo pa fintu.

Lesa afwaile cilya. Takwali umuntu uwali uwalinga. Takwali umuntu uwingacita. Takwali umuntu uwingacicita. Kabili Lesa alishile, Umwine, kabili alengelwe umuntu, kabili aikele ubumi bwa buntu, mu fyakukabila fya bantu, kabili alitanikwe pa Kalbale. Kabili kulya ilyo. . . Satana atontonkenye Ena te kuti acicite, Ena te kuti apite muli cena, Ena alipitile mu Getsemane kabili mu cakwasha conse umuntu uli onse atala ukwimininamo. Alipitile muli cena kwati fye abantu bonse, lelo Ena alipile umutengo.

<sup>57</sup> Kabili cilya e calengele isonde ukuba mu mfifi. Cali kwati umuti wakusendamika, uwa pakutumbula. Ilyo doctor apela umuntu umuti wakusendamamika, ena intanshi alamusendamika, ilyo talacicita. Kabili ilyo Lesa apele u—ukutumbulwa kwa Lukuta, isonde lyalipokelele umuti wakusendamika, icifyalilwa caishile tenkanishiwa. E mulandu wine! Lesa, mu mubili wa buntu, alefwa. Yali ni ora iyo isonde yalefwaya, lelo nomba abengi muli bena tabaishibe cena.

<sup>58</sup> Nge fyo caba ilelo, abengi balefwaya ifi fintu, kabili nomba bena tabafimona. Bena tabeluka inshila iya kufuminamo. Bena bacili baleesha ukufwaya ifya mangalo ne fintu ifya mwi sonde, ukwasha ukusanga inshila yabo yakufuminamo.

<sup>59</sup> Kwaliko, kwaba ifipampa fya cishibilo ifingi ifyo fyasantelwe kuli bulya bushiku, ifyakwishibishishako ifingi ifikalamba. Cena calilangishiwe kabela ku mwana wa mpanga, ku ngo'mbe ilume, ku cipele, kabili fyonse ifi fintu, lelo nomba fyena te kuti fitobaule cilya. Fyena tekuti fitobaule yalya maka ya mfwa, ayo Satana akwete pe sonde.

<sup>60</sup> Amabwe yene ayo ena aendelepo kale, ukuya uku no ku pe sonde, amabwe aya mingu ya mulilo! Lucifa ali umwana wa macaca, kabili aendele pe sonde ilyo pali umulilo uwalebilima. Yalya amabwe yamo yene ayatalele, ilyo Yesu afwile pa Kalbale, yaishilefuma mukati ke sonde.

<sup>61</sup> Umutengo walilipilwe, kabili bunkole bwakwa Satana bwalyonawilwe. Lesa aishile bwekesha ukubika mu maboko ya muntu, inshila ya kubwelelamo ku cintu ico alefwaya. Ena tali nokulila nakabili. Ukupuma, ilyo Wene akontwele umungololo wakwa Satana, palya pa Kalbale, umongololo uwa lubembu, uwa bulwele! Kabili cilaleta umwina kufwa onse, pe sonde, ukubwekeshiwa mu Cinso cakwa Lesa, ne membu ukulekelelwa. Aleluya! Imembu shesu shalilekelelwa. Takuli nakabili Satana ukutucingilila ukututalusha kuli Lesa.

<sup>62</sup> Kwaliba umusebo ukalamba uwapangwa. Kuliko lamya ikele palya. Kuliko intambo ya ku bukata, ileta umuntu onse mukukumapo kuli ilye ntambo. Ngo muntu ali uwaisushiwa no lubembu, ila musuntinkanya pakati. Ena kuti aelelwa pali lulyo lubembu. Te cilya fye ceka, lelo lulyo lubembu lwalilipililwa. Owe! Imwe tamulingile ukusosa, “Nshili uwalinga.” Mucine,

imwe tamwaba, imwe nga tamwatalile ukuba. Lelo Umo uwalinga asendele icifulo cenu. Imwe muli abantungwa. Imwe tamulingile ukulubantika nakabili. Imwe tamulingile ukuba umuntu uwakufwaya amangalo pano pe sonde.

Kafukauka kaliko,  
Mulopa wakwa Yesu,  
Nabo abalesambwamo,  
Balebuta tutu.

<sup>63</sup> Imwe ta mulingile ukuluba. Kwalibako umusebo ukalamba, kabili Inshila, kabili yena itwa Inshila iya mushilo. Abakowela tabapitamo. Pantu, ena eso kupita mukafukauka intanshi, elyo kabili alengila mu musebo ukalamba.

<sup>64</sup> Ena alyonawile amaka yakwa Satana. Ena aliswile iminshi iya kucifungo ca kumbo, ku muntu uyo wali uwaisalilwe, muli ili sonde, mu fifungo, ukutina ukutila ilyo akesa fwa, ifyo imfwa icesaba kuli ena. Pa Kalbale, Wene aiswile filye fibi ifya kucifungo, no kuleka onse umufungwa ukuya umuntungwa. Imwe ta mulingile nakabili ukuwishiwa pa nshi no lubembu. Imwe tamulingile ukupela ifilundwa fyenu ku lubembu, ukunwa, ukupepa fwaka, ukuteya incuka, ukubepo bufi. Imwe kuti mwaba aba cishinka, abalungama, kabili aba cine. Kabili Satana teti acitepo nangu cimo palwa cena, pantu imwe na mwikatililila intambo, intambo ya Mweo iyo yaikashiwa mu Cilibwe ica Kale. Takuli nangu cimo icinga mutensha ukufuma kuli Yena. Takuli ifipupu ifinga mutensha ukufuma kuli Yena. Takuli nangu cimo, nangula imfwa iyine, teti itupatule ukufuma ku kutemwa kwa kwa Lesa ukuli muli Kristu Yesu. Cilya eco Kalbale yapilibwile.

<sup>65</sup> Abantu abo abali muli bunkole balengelwe abantungwa. Abantu abo abali limo mu mwenso wa mfwa te kuti nakabili batine mfwa. Umuntu uyo ukabila Umusumba, uo kakula kabili kalenga wa buko, Lesa, ena kuti atampwila mu musebo ukalamba, no kulolesha icinso cakwe ukutonta ku Mulu, pantu ena muntungwa. Aleluya! Ena alilubulwa. Ena talekabila ukulubantika nakabili, pantu kwaliba inshila iya kwishibilako nga cakutila muli abalungama atemwa iyo. Lesa alatupela Umweo. Imembu shesu shaliya. Bulya bushiku pa Kalbale alipile amalipilo. Ilyo twamona fyonse filya, e mulandu wine uwa mushikakulo alembele:

Munshita ya mabwe ayalekunkuluka ne  
myulu iya fita  
Kapususha wandi akontamike umutwe  
Wakwe no kufwa.  
Icitembe ica isuka casokolwele Inshila  
Ku kusangalala ukwa ku Mulu no bushiku  
ubushakapwe.

<sup>66</sup> Abraham talingile ukulubantika nakabili, ukuciluka icalo, ukufwaya umusumba. Umubembu talingile ukusunguka nakabili, nga cakutila ena kuti apusushiwa atemwa iyo. Umuntu umulwele talingile ukusunguka nga cakutila kuti aundapwa atemwa iyo. Icipembe icaisulwa, pali bulya bushiku pa Kalbale, casokolwele Inshila ku kucimfya ukwapwililika. Lesa alatupela amaka ya Mupashi Wakwe, ukwikala abaka kucimfya pa fintu fyonse ifi; atwipusha fye ukucicetekela. Cilya calicitike pali bulya bushiku pa Kalbale. Takwatala akubako ubushiku nga bulya. Takwakatala ukubako ubushiku nga bwena. Tabufwaikwa nakabili. Umutengo walilipilwe, kabili ifwe twalilubulwa. Ukutotela kube kuli Lesa! Twalilubulwa. Takuli nakabili ico mulingile ukulubantika. Tapali nakabili ukutunganya pali cena. Cena conse califumishiwapo. Icipembe caliswile icakufimbilako, kabili ifwe natubikwa mu nshila ikalamba, ukukana lubantika nakabili. Lelo ukucetekela no kulaenda fye ukuya ukutwalilila. Ifwe twenda fye mulya mwine mu Mulola wakwa Lesa uwa cine.

<sup>67</sup> Abraham alishibe, kabili bambi balishibe, ukutila ilyo balefwaya Umusumba. Balishibe bena bafumine ku Ncende imo. Icintu cimo calicitike. Bena baleikala mwi sonde ilyafwa icitu. Ifinkunkuma fyalishile. Amabimbi yalishile. Inkondo no kwipayana! Umumbulu no mwana wa mpanga fyalelyana cimo ne cibiye, atemwa umumbulu walile umwana wa mpanga, kabili inkalamo ilalya ing'ombe. Cena tacimoneka bwino. Kuliko icintu cimo icalubana. Alishibe kwaliko icintu cimo icalubana. Abantu kabili munyina ukwipaya munyina; wishi ukwipaya umwana, kabili umwana ukwipaya wishi. Kuliko icintu cimo icalubana. Ena aleya alekota. Ena alefwa. Ena alepwilwa amaka. Ubulwele buli pali ena. Ena ali muli bunkole. Ifimuti filakula, lelo te kukana fwa. Fyena filafwa. Impili shilapilibuka. Ba bema balakama. Amenshi yalapwa. Kuliko icintu cimo icalubana. Kabili ena afwaile icifulo, Umusumba uko cilya tacacitike nakabili. Alishibe, nga ena kuti atala ukubwelelamo mu Cinso ica Uyo uwacilengele cibe icalungama, ena kuti alanshanya pali cilya Nankwe.

<sup>68</sup> Owe, ifyo lyaba ishuko, we mubembu, ili lili, muno lucelo, ukwishiba ukutila iwe naukwata Inshila nombamba. Bulya bushiku pa Kalbale bwaiswile inshila. Pantu fyonse filye fikolwe fyafwailishe no kufwaya fwaya, Kalbale yalicipele kuli imwe, icabupe fye. Musango nshi mwinga cikaninamo? Musango nshi mwinga cikaninamo, ku kuilunda ku cilonganino? Musango nshi mwinga cikaninamo, ku kupyanyisa icintu cimo palwa cena, amangalo ye sonde? Cinshi te ti mucipokelele? Icipembe icaisulwa cilaleta umuntu ukumubwekesha fye mu Cinso cakwa Lesa, ukwabula ulubembu pali ena, ulwa musango uli onse. Kabili ilabika

umusebo ku ntanshi yakwe, ku icintu ico alefwaya: Umulu, ubukata, umutende, Umweo wa Muyayaya, ifintu fyonse ku ntanshi fye yakwe.

<sup>69</sup> Bulya bushiku bwali—bwali ukumina imfwila ku maka yakwa Satana. Yalipwishishe ifintu fyonse.

<sup>70</sup> Kabili kuti na mu mona Wene kulya; Ena ali mwana wa mpanga, wa mu Edene, ukufuma ku cinshingwa cine ica kubalilapo icafumine kuli cena.

<sup>71</sup> Ilyo Abele, ku citetekelo, apele kuli Lesa ilambo ilyawamisha ukucila ilyakwa Kaini. Alingile alikakile icilimwa ca mwangashi ukushinguluka umukoshi wa mwana wa mpanga, no kumukululwila pa cilibwe. Asendele i—ilibwe mukuboko kwakwe, ku mwele, kabili atintile umutwe wakwe unono, no kulasa no kumucekaula mpaka alifwile. Kabili amasako yakwe ayasambwa no mulopa wakwe umwine. Ali ifumfwinye mu mulopa wakwe. Cena cali cinshingwa.

<sup>72</sup> Lelo pali bulya bushiku pa Kalbale, takwaliko umwana wa mpanga uwa ili sonde, lelo cena cali Umwana wa mpanga wakwa Lesa, uyo walefwa, aifumfwinye mu Mulopa Wakwe Umwine. Alilasawilwe, no kuputaulwa, no kupumwa, no kusakilwa amate, no kumwa, no kupamwa, na fyonse fye, kwi sonde, kabili Umulopa ukutona ukufuma ku fikuti Fyakwe.

<sup>73</sup> Ilyo mwana wa mpaanga wa kwa Abele afwile, alifwile, ukulandila mu lulimi ulo Abele afililwe ukumfwa. Yena yalelila.

<sup>74</sup> Kabili ilyo Mwana wa mpanga wakwa Lesa afwile bulya bushiku pa Kalbale, Ena alandile mululimi ulo tapali nangu umo uwa mu Mfwile. “Lesu Wandu, Lesu Wandu, cinshi ico mwandekeseshu Ine?” Cena cali Mwana wa mpanga wakwa Lesa, uwa cekawilwe mutupimfya, ukuputaulwa.

<sup>75</sup> Ali Umwana wa mpaanga wine uo Abele akwete mu mano yakwe, ilyo amwene Ubufyashi ubwa mwanakashi uwalailwe. Ali Umwana wa mpaanga uo Daniele amwene, uyo waputawilwe ukufuma kulu pili, ukwabule minwe. Ali Umupeto mukati ka mupeto, kuli kasesema. Fyonse ifyo bamwene kabela fyalifikilishiwe pali bulya bushiku, bulya bushiku pa Kalbale. Cilya caletelemo icintu icikalamba. Cilya caonawile inuma yakwa Satana.

<sup>76</sup> Intanshi, tulingile ukufwaya ifyo bulya bushiku bwapilibwile. Ica cibili, tulingile ukumona ifyo bulya bushiku bwatucitile, nombu, ifyo bwena bwatucitile. Nombu, ica citatu, lekeni tulolekeshe pa fyo tulingile ukucitila bulya bushiku. Ni cinshi tulingile ukucita?

<sup>77</sup> Intanshi, tulingile ukulolekesha muli bwena, pantu bwena bushiku ubukalamba, ubukalamba nganshi pa nshiku shonse. Umutengo wa lubembu walipwishiwe. Amaka yakwa Satana yalyonawilwe.

<sup>78</sup> Kabili nomba tulefwaya tumone ifyo tulingile ukucita mukubwekesha, nomba, mukubwekesha. Ilyo Yesu afwile pa Kalbale, pa Kalbale bulya bushiku, Ena talipile fye amalipilo pa membu shesu, lelo Ena na cimbi alipile umutengo kabili apangile nshila ukutila ifwe tulekonka Wene; pantu ifwe, nga ba Adamu abawa abo abalubulwa. Nge fyo Umupashi watungulwile Adamu (Adamu uwantanshi) ku Mupashi, ukutila alikwete ubutungulushi pa fyacifyalilwa fyonse, e ico ifwe (Adamu wa cibili), atemwa abantu aba pe sonde balilubulwa kuli Kristu, ukufuma pa bushiku bwapa Kalbale, kuti ba Mukonka. Nomba, ilyo Ena afwile pa Kalbale, Alipangile inshila. Alipele Umupashi, Umupashi wa Mushilo, uyo uwa Tuminwe kubwekela pe sonde, kuli imwe na ine ku kwikalilako. Filya e fyo Kalbale ipilibula kuli ifwe, uku mukonka Wene.

<sup>79</sup> Intanshi, lolekesheni muli cena, lolekesheni ifyo catucitile. Kabili nomba ni cinshi ico tulingile ukucita ukutotela pali cena? Ni cinshi ico imwe na ine tulingile ukucita?

<sup>80</sup> Nomba, tulasosa, “Cisuma, ine—ine ndatasha cilya. Cilya cisuma sana.” Lelo tulingile twacisumina. Kabili ukucisumina, cabo kusumina Ubuntu Bwakwe, Kristu mu mitima yesu.

<sup>81</sup> Lyena, ifwe tuli abantungwa ukufuma ku lubembu, eico takuli amaka aya lubembu ayalelebela pali ifwe, nakalya. Lesa, kwati fye tatwatala atubembukapo, Ilambo ilyapwililika ilya tulengele ukuba abapwililika. Pantu, Yesu atile, “E ico beni abapwililika, nga filya Shinwe uwa mu Mulu abo wapwililika.” Kanshi, takuli nacimbi icinga citwa, lelo tulalengwa ukuba aba pwililika mu Cinsu cakwa Lesa.

<sup>82</sup> Nomba, kulya eko tulufya icifulo cesu. Nga tatulelolekesha, tulesha ukulolekesha kunuma ku fintu twali. Kabili ilyo lyonse tulelolekesha kunuma ku fyo twali, Ilambo talilepilibula nangu cimo kuli ifwe. Owe, bushe ta mulecimona, mwe lukuta? [Ulukuta lwatila, “Ameni.”—Ka] Ine teti. . .ine teti njeshe umulimo. Teti ncicite, kabili nangula ni mwebene. Takuli umulandu uwakwesha. Imwe mwaililuba, icakubalilapo, ilyo lyonse mulelolekesha ku fyo mwacita. Lelo mwi lolekesha ku fyo mwacita.

<sup>83</sup> Lolekesheni ifyo bulyo bushiku pa Kalbale bwa mucitile imwe. Walipile umutengo wenu. Walipwishishe ilipusho. “Imembu shenu nangu shibe nge nsalu iya kashika; shaba isha buta nge mfula ya buta. Ishakashika cee; ishabuta nga masako ya mpaanga.” Kanshi tamwakwata ulubembu. Imwe mwaba umupwilapo ababulwa ulubembu. Te mulandu ifyo mwacita, atemwa ifyo mucita, imwe nalyoline tamukwete lubembu. Cikulu fye mwalipokelela Yesu Kristu nga Kapususha Wenu imembu shenu shalilekelelwa. Icintu icili conse nga *calekelelwa* cila “fumishiwa no kulabwako.”



<sup>84</sup> Elyo ni cinshi co cicita? Cilamupela, panuma ya ilya mibele, Umupshi Wakwe, ukukonka Wene kabili no kucita ifyo Ena acitile, kuli bambi abo abalekonka. Ena ali fye Umuntu umo, Umuntu uwapwililika. Apele ubumi Bwakwe, kabili Ena apangile icilangililo kuli imwe. Nomba ni cinshi ico tulingile ukucita?

<sup>85</sup> Nomba, icintu ca kubalilapo ndefwaya ukusosa, ni ci, Yesu tatalile ukuikalila Umwine. Ubumi Bwakwe bwabomfeshiwe pali bambi. Cilya cili, capwililika, Umweo wa Muyayaya. Ilyo mulesosa ukutula mulaya ku chalichi, kabili mulacita ifintu ifisuma, cilya cili fye bwino. Lelo ilyo muleikalila ubumi bwenu kuli imwe mwe bene, imwe ta mukwete Umweo wa Muyayaya. Umweo wa Muyayaya, kwikalila bambi. Ena alicishininkishe ilyo Aishile mu Mwana wa mpanga wakwa Lesa. Aikele, kabili ali kwete Umweo wa Muyayaya, pantu ena taikalile Umwine. Ena aikalile bambi. Kabili imwe mulapokelela Umweo wa Muyayaya, pa kupokelela bulya bushiku, kabili imwe ta muikalila mwe bene kabili. Imwe mwikalila bambi.

<sup>86</sup> Umo muntu atile, “Musango nshi wingeminina, ukuleko muntu uli onse ukukwita amashina aya bipa aya musango ifi?” Iwe tauikalila pa mulandu wa we mwine. Iwe ulekalila bambi, pa kutila wingalubula ulyo muntu. Mulesa mukuba abana. Kabili ubwafya bwa cena, ni ubu, ulukuta lwalilabileko ukutula bena bali abana. Imwe muli mwana. Imwe mulesenda icifulo cakwa Kristu. Imwe muli mwana, e ico mwilaikalila mwe bene. Ikalileni bambi.

<sup>87</sup> “Cisuma, Munyina Branham ine kuti naikalila pa mulandu wa *uyu* munyina, pantu ena mucine muntu umusuma.” Cilya te co.

<sup>88</sup> Ikalileni pa mulandu wa ulyo muntu uwa mupata. Ikalileni pa mulandu wa ulyo muntu uwinga mwipaya nga kuti bacita. Cilya e co bacitile kuli Wene. Balimwipaye Wene, kabili Ena alifwile, pa kutila Ena enga bapususha. Ulya Mweo uwa Muyayaya. Ifwe tukwata...cilya cili mucifuba cenu, imwe lyena mulelokesha ku Mulu. Lelo mulapela ifintu fyenu mwebene, ukufilekelako, nga filya impanga ipela amasako aya iko. Imwe mulokesha kulya, ukutonta Kalbale.

<sup>89</sup> Ndesubila ici cilemwafwilisha ukuba mu cifulo. Cilya eco tabernacle, cilya eco abantu bonse, balingile ukucita, caba ukusanga ifyo mwaba, kabili lipange nshi. Ulukuta, taluya ku chalichi ukuya mu kulisha fye inyimbo, ukwimba inyimbo. Chalichi yaba ni ncende uko kulungamikwa. “Ubupingushi butendekela mu nga’nda yakwa Lesa.”

<sup>90</sup> “Tulingile ukuimona fwe bene abafwa, no kuba aba mweo kuli Kristu.” Kanshi, Ena apangile nshila iya kutila ifwe

tuipele ilambo fwebene ku mulimo Wakwe, kuku Mukonka. Nga ifwe twakonka Wene, tulekala ubumi ubo Ena aikele. Cilya cisuma nganshi.

<sup>91</sup> Yesu atile, kabili alandile pali cena. Lekeni mupele fye ifya kubelenga ifinono pali cena. Umfwikisheni. Mwilufya ici. Yesu atile, pali bulya Bushiku Ena akapatula abantu, nga filya impanga kabili ne mbushi. Kabili Ena akasosa ku mbushi, “Kabiyezi ku lubali lwa kuso.” Kabili ku mpanga, “Kabiyezi kulubali lwa kulyo.”

<sup>92</sup> Kabili Atile ku mbushi, “Fumeni kuli Ine. Pantu, nalinensala, kabili ta Mwampele icakulya. Nali mucifungo, kabili ta Mwampempwile. Nali ubwamba, kabili ta Mwamfwikile. Nali ne cilaka, kabili ta Mwampele amenshi. Nalilwele, kabili imwe ta Mwampempwile. E ico, fumeni kuli ine.”

<sup>93</sup> Kabili ku mpaanga, Atile, “Nali ne nsala, kabili Mwalindishishe. Nali ubwamba, kabili mwali Mfwikile. Nalilwele, kabili mwali Mpyungile.”

<sup>94</sup> Kabili moneni. Mwifilwa ukumfwa ici, mwe lukuta. Sungeni ici mu mutima wenu, lyonse. Cena cacitilwe ukwabulo ukwishibwa! Abantu tabacita pa mulandu wa kuba mu mulimo. Umuntu ulekupele cintu cimo cimbi, pantu alingile ukucicita, umuntu uyo umulisha pantu alingile ukucicita, nakwata amano aya kuitemwa. Cilingile caba ubumi bwenu bwine, imicitile yenu ine.

<sup>95</sup> Cali ica kupapusha nganshi kuli ishi mpanga, ukutila shalisosele, “Shikulu, ni kwisa Mwali ne nsala? Kabili ta twa Mulishishe...Ni lilali ilyo Mwali ne nsala, kabili Twali mulisha? Nililali mwali ubwamba, kabili twali Mupele ifya kufwala? Ni lilali Mwali ne cilaka, kabili twali mupele amenshi? Ni lilali Mwalwele, kabili twali Mpyungile?”

<sup>96</sup> Cali fye ica kuicitikila icine ukufuma mucitemwiko, Ubumi Bwenu fye bwaikela muli bena. Lesa, lekeni abantu bamone ifyo Kalbale ya tucitile ifwe, ukuicitikila fye icine.

“Ni kwisa Mwali, Shikulu? Ifwe tatwatalile ukwishiba cilya.”

<sup>97</sup> Lolekesheni ici. Yesu alipilibwike kabili atile, “Ilyo lyonse ilyo mwacita kuli aba, mwacitile kuli Ine.”

<sup>98</sup> Ubumi ubwa bulo kuitemwa; te tontonkanyo lya cibili. Te kutontonkanya palwa cena; lelo imwe mwaliba abafwa nganshi ku fintu ifya ili sonde, kabili aba mweo nganshi muli Kristu, kabili e ico ukulaenda mu musebo ukutila, ukutila ifi fintu fya kuicitikila fye ifine. Imwe mu ficita fye. Te kusosa, “Cisuma, nomba, Shikulu? Shikulu, alefwaya ine ukucita cilya?” Cena te cilya. Imwe mwaba fye iciputulwa ca Wene. Umupashi Wakwe uli muli imwe, kabili mulebomba umusango Abombelemo. Owe! Muleumfwa ici.

99 “Kwaliba inshila imoneka iyalungama ku muntu, lelo impela ya iko ni nshila ya mfwa.”

100 “Te bonse abasosa, ‘Shikulu, Shikulu,’ bakengilamo, lelo balya abacito bufwayo bwakwa Tata,” ukufuma fye mu mitima yabo, mu kuitemenwa fye.

101 Nomba, bulya bushiku pa Kalbale walipile ulyo mutengo, pa kutila twingaba muli ulyo musango.

102 Te kusosa, “Namwishiba, mukamfwilwa Jones inshita imo ali. . . Ena takwete amalasha, kabili nalile no kumushitila amalasha yamo. Ndemweba, nalimona munyina uwalekabila ifyakufwala fya suti, kabili nalile no kumushitila ifya kufwala fya suti. Lesa acindikwe! Ndi Mwinakristu.” Owe, mwe! Iwe kaitemwe, umubusu, umuntu umulanda. niwe bumbimunda.

103 “Mwileka ukuboko kwenu ukwa kulyo kwishibe ifya kuso kwenu kulecita, kabili ukwa kuso ukwishiba ifyo kwa kulyo kulecita.” Ukuba fye uwafwa muli Kristu filya fine, mpaka mulecicita, nangu cibe shani. Cena cifyalilwa cenu. Efyo imwe mwapangwa. Mulacicita, ifyo fine. Cena caba Umweo ubo bwikala muli imwe. Imwe mwaliba umupwilapo abaipela kuli ulyo Mupashi, kabili Wene wikala fye Uwine muli imwe. Owe, mulomfwa ulyo Mupashi wupalwa, ulyo Mweo! “Te ine ne wikala nomba,” Paulo alisosele, “lelo Kristu ewikala muli ine,” ukuicitikila fye icine ceka.

104 “Cisuma, ndekweba, Munyina Branham, tuli Benakristu kuno. Ifwe tulafwilisha *aba* abantu. Ifwe tulafwilisha *balya* abantu.” Owe, mwe! Casoni kuli imwe. Bulya te Bwinakristu.

105 Ubwinakristu bwaba fye ukuicitikila ubwine. Cena cilingile ukucitwa. Kabili imwe mulabako fye, ukulaba fye, “Nshilingile.” Ukuya, cicita.

106 Kristu apele fye umupwilapo ubumi Bwakwe kuli Lesa. Alipele Uwine, ngo mubomfi wa cintu bwingi, ku bantu. Apele ubumi Bwakwe, ubupe fye. Ena talingile ukucicita. Ena taifwaile ukucicita. Ena tasosele, “Nomba, ba munyina, imwe bonse mulingile ukutontokanya ifingi nganshi palwa ine, pantu naisa mukufwila imwe.” Ena tatalile ukusosapo ishiwi palwa cena. Alifwile, ifyo fine, pantu cali ni Lesa muli Wene.

107 Cena ni Lesa muli imwe, cena ni Lesa muli ine, ico cilenga ifwe ukulolekesha kuli bambi. Impanga, ku lubali lumo.

108 Umo muli bena ali no kusosa, “Cisuma, Shikulu, nalicita *ici*. Kabili, Shikulu nalicita *cilya*.”

109 Atile, “Fumeni kuli Ine, mwe bakabomba wa mampulu. Nshamwishibe.”

110 Ngo lukuta kuti lwaisa kuli filye fishinka ifituntulu, ukutila te cintu cimo ico mwesha ukucita, ukuibombela mwe bene kukucicita. Cena cintu cimo ico cifyalwa muli imwe.

<sup>111</sup> Njelelako, we munandi wa Pentecosti. Ndi Pentecostal. Lelo abanandi ba pentecostal na bafika pa cifulo, uko cilingile caba i—inyimbo ishing'i isha lubilo, ukulisha kwa filimba fimo, atemwa ukutota indupi, atemwa insango, ku kuleta kubilikisha. Cilya caba fye ifya kumfwa umfwa. Bena balalisha mu filimba ilyo tabalaya kubulwi. Balaleta abantu mu myumfwile ya bulwi. Nalicetekela mu nyimbo. Nalicetekela mu kutota mu minwe. Lelo nalicetekela muli ifi fintu. Cilya cishinka nganshi. Ifwe tulingile ukukwata filya.

<sup>112</sup> Lelo mwalisha ifintu ifikalamba ukwabulo kucitwa, ni bulyo bumi ubwakupelesha ica kutila Lesa aleikala muli imwe, filya fine fye ukucita icintu icalungama pantu cena nacilungama. Ukulaya fye, ukwabula ukutontokanyapo palwa cena. Ukucikalila fye cena. Elyo lolekesheni, mulemona ico cilecitika. Imwe fye. . . tamucita. . . Imwe muli mu musebo ukalamba. Filya efyo Kalbale ya mucitile imwe, pa musebo ukalamba, yaiswile bulyo bushiku kuli imwe.

<sup>113</sup> Nomba, nomba ibukisheni, imwe te kuti mube citika imbushi kabili citika impanga. Te kuti fisankane.

<sup>114</sup> Nomba, kwaba abantu abengi abasosa, “Ee, namwishiba ici? Twalikhwata akabungwe mwi bumba lyesu. Ifwe, tulafwilisha ababusu. Ifwe tucite *ci*.” Cilya cili fye bwino, lelo mulelisha uta yenu mwebene palwa cena. Imwe mwilacita cilya.

<sup>115</sup> “Mulepela ifya nkumbu fyenu mu nkama,” Yesu efyo asosele. Ukuicitikila fye icine, icintu cimo kuli imwe, ukucila ukuya, ukusenda amenshi ya kunwa. Muli ne cilaka. Nga umuntu umbi ali ne cilaka, tontontonyeni pali ena, nao. Ifya kukabila fya muntu umbi, muletontontonya pwalwa ena mu musango umo wine nge fyo mwingacita pa fya kukabila fyenu mwebene. Kabili mwikaposako amano kuli cena. Twalilileni fye ukulaikala.

Nomba, imwe tekuti mube citika impanga na citika imbushi.

<sup>116</sup> E ico nga mwatila, “Cisuma, ulukuta lwesu lwalikhwata akabungwe. Tulapela ku babusu, kabili tula cita *ici*, no kucita *cilya*, no kucita *icibiye*.”

<sup>117</sup> Nga na mukwata cilya ukwabula cilya cimbi, Umweo wakwa Kristu muli imwe, imwe mulecicita mucine cine apa fye. Yesu. . . Paulo atile, AbenaKorinti Wantanshi 13, “Nangula napela ifipe fyandi fyonse ku kulisha ababusu, kabili napela umubili wandi ukocewa nge lambo, tacafwa kantu.”

<sup>118</sup> Nomba, ici cintu ca kosa, lelo cena Cine. Mulingile ukwisa kuli cilye cishinka, ukwishiba ifyo Kalbale ya mucitile. Tulalolekesha pali yena, no kusosa, “Owe, ee, cilya cisuma.” Cilya te co. Nga ulyo Mwana wakwa Lesa alingile ukuya ku Kalbale, kukutanikwa, umwana uuli onse uyo wisa alingile

ukuya ku Kalbale. Ena nao alingile ukukwata Kalbale. Imwe mulingile ukukwata bulya ubushiku bwa Kalbale. Ine ningile ukukwata bulya ubushiku bwa Kalbale. Cilya e cipwisha ilipusho lya lubembu. Te kuposhanya mu minwe na kashimikila; te kusunkilishiwa mu lukuta; te kwisamo ku nkalata; te kwisamo kumasambililo. Lelo kwisamo mu Kufyalwa. Ena tatalile ukupele nkalata. Ena tatalile ukupela amasambililo. Apele Ukufyalwa. Ulya e musango uo twishilamo. Lyena, ukufuma kuli cilya, ukuicitikila icine ceka tulekala ubumi bwa Bwinakristu.

119 Nomba, icakulanda na cimbi. Citika imbushi, citika impanga, tabakwata icintu ica musango filya. Imwe tamwaba citika imbushi kabili citika impanga. Imwe limbi muli imbushi atemwa impanga.

120 Nomba, nga mulecita fye ifintu ifisuma, kabili no kutontonkanya kuti mwaingilamo, kuli filya, lyena nga takwali no kuba ubushiku bwa Kalbale. Amafunde yalipele filya. Lelo, pakubo kutila casendele ubushiku bwa Kalbale, cali no kuletamo cilya, pa kutila ifwe twikaba fye ba membala wa lukuta, lelo abana baume na bana banakashi bakwa Lesa. Filya e fyo ubushiku bwa Kalbale bwali. Filya e fyo bwapilibwile kuli imwe, pa kutila mwingacita, no kukonka, nokwikala nga Yesu.

121 Nomba, umumana tawenda pa mulu ku mulundu nakumutentemuko, panshita imo ine. Umumana uya fye inshila imo. Kabili Umupashi wakwa Lesa uya fye inshila imo. Tausankanya ifintu pamo na wena. Wenda inshila imo ine.

122 Lolekesheni Yesu, mukwisala. Yesu atile, “Imilimo iyo ncita na imwe mukacita, kabili ikalamba ukucila iyi mukacita, pantu ndeya kuli Tata.”

123 Nomba nshilesosa ici nganshi ku lukuta muno. Muleumfwa. Lelo ishi Mbila shilambulwa. Imyanda mishila balayumfwa, ukushinguluka isonde.

124 Ndi no kwasuka ilyo lipusho kuli kasusha, ino ine nshita. Lyonse naba...ukusosa nalilandile. Bena batila, “Cinshi, wacetekela Baibele? Yesu atile, “Iyi milimo iyo Ncita na imwe mukacita, kabili iyikalamba ukucila iyi mukacita, pantu ndeya kuli Tata.””

125 Ifyo wingaba uwabipa, mukwai? Ifyo wingaba uwataluka nganshi ukufuma kukulingulula, na mano yobe aya buntunse aya fyabulesa, ne tontonkanyo lyobe ilya mu mano pa cintu icili conse? We watemwikwa kabili umunandi uwa luba, bushe teti umfwe ukutila iyi Baibele ilulwa muli bumupashi?

126 Yesu atotele Tata ukutila Ena ali Cifishile ukufuma ku basambilila, na bacenjela, naba mano, na ba mucetekanya, kabili ali no ku Cisokolola ku tunya ngo to twingesa ku Kalbale.

127 Nomba moneni. Yesu atile. Moneni ifyo Ena alandile cilya. “Imilimo iyo Ncita,” Ena aleicita ino ine nshita. “Imilimo iyi ndecita nomba, ukundapa abalwele, ukubusha abafwa, ukwisula amenso ayapofula, iyi milimo na imwe mukacita. Mukalacita ifi nga mwacetekela muli Ine. Imwe ukucita iyi milimo. Elyo kabili ikalamba ukucila iyi mukacita, pantu ndeya kuli Tata.

128 “Akashita akanono, kabili isonde talya ka Mone nakabili, lelo imwe muka Mona. Nkaba na imwe, kabili muli imwe, mpaka ku mpela ye sonde. Nshakamushe butunga. Nkalomba kuli Tata; Nao aka mutumina Ubukota bumbi, uyo uli Mupashi wa Mushilo, uo isonde tekuti lipokelele; nakalya, imwe mwapokelele Wene.”

129 Nomba moneni. “Ikalamba” imilimo, yali no kukwata Amaka mu Lukuta, te kundapa fye abalwele kwi pepo, ukutamfya ifiwa kwi pepo, lelo ku kupela Umweo wa Muyayaya ku bacetekela. Umupashi wa Mushilo waleisa, kabili wapelwe mu maboko ya Lukuta, ku kupela Umweo. Owe! Filya efyo Kalbale ipilibula. Yasendele ababipisha, abaume na banakashi abashili nangu cimo, no kubemya mu ncende, ku kuba abana baume na ba banakashi bakwa Lesa, ku kundapa abalwele no kupela Umweo wa Muyayaya; pa kupela Mupashi wa Mushilo ku bacetekela aba nakila, abaume abo abali kale abashacetekela, ukulengwo kuba abacetekela, kabili ukubapela ifya bumupashi, Umweo wa Muyayaya. Musango nshi cingaba icapulamo, ukusosa . . .

130 Uyu mwanakashi umulwele ulele pano, kuti na pepe pepo lya citetekelo kabili alaundapwa. Cilya cintu icikalamba. Cilya e co Ena aleicita lilya.

131 “Lelo,” atile, “ikalamba ukucila iyi mukacita. Ine nka mupela Amaka, te kumwimya fye pakashita, lelo ukumupela Umweo wa Muyayaya, ico cikaba Umuyayaya, lyonse.” Ababusu, abapofula, abantu abankumbabulili, musango nshi mulelufisha cilya? Bushe ta mulemona cilye cintu “icikalamba” caba? Cilya e cintu icikalamba nganshi icingatala ukucitika, cali ukupela Umweo wa Muyayaya ku bantu. Ni cinshi Umweo wa Muyayaya? Ubumi ubo Ena aikele, Ubumi ubo ubwali muli Wene, ukupela Cilya kuli bambi. Bushe umuntu kuti acita cilya? Umwana wakwa Lesa kuti acita.

132 Yesu atile, “Onse uo mukalekelele imembu, kuli bena shikalekelelwa; onse uo tamwakalekelele imembu, kuli bena tashakalekelwe.”

133 Nomba pano epo ulukuta lwa Katolika na bambi abengi bapangile ifilubo fyabo ifikalamba. Balaya kunse no kusosa, “Nde kubelelo luse ku membu shobe.” Cilya tacali eco.

134 Musango nshi bakwatilemo imembu ukulekelelwa, muli Baibele? Petro alyaswike lilye lipusho, pa Bushiku bwa Pentecosti. Batile, “Nicinshi ico twinga cita ukuti tupusushiwe? Musango nshi twinga kwatilamo ici ico imwe bonse mukwete?” Alibapele ubulondoloshi. Alibelele ifya kucita.

135 Atile, “Lapileni, cila umo muli imwe, kuli Lesa, no kuba tishiwa mwi Shina lyakwa Yesu Kristu.” Kuli cinshi? Ku kulekelelwa kwa membu shenu. Ilya palya imilimo “ikalamba.”

136 Ni banga, imwe bakashimikila muno lucelo, ni banga, imwe mwebaleumfwa ku Cebo candi pali tepu uwaambulwa, abo abalefwaya ukuya ku Kalbale muno lucelo? Kabili lolekesheni ifyo Lesa amucitile imwe kulya. Kabili lekeleniko ku fisumino fyenu ifya mufilonganano, no kushimikila Imbila nsuma. Aleluya! Cena cili pa molu yenu nomba. Ni cinshi ico mwalacita na Cena?

137 “Pantu ukulapila no kulekelelwa kwa membu kulingile ukushimikilwa mwi Shina Lyakwe, kwi sonde lyonse, ukutendekela mu Yerusalemu.” Aleluya! Ubukata! Mwacimone co.

138 Finshi ifyo Kalbale ipilibula kuli imwe? Ni finshi ifyo bulyo bushiku bwali no kucita kuli imwe? Bushe bwali mupele, na masambililo aya fyabulesa yamo? Bushe yali mulengele imwe ukuba abacilumba? Atemwa bushe yali mulenga ukuba Umwinakristu, uwaipesha? Aleluya!

139 Ulubembu, ukulekelelwa! “Imilimo ikalamba ukucila iyi mukalacita.” Imwe mulemona abo ba “imwe” bali, bushe tamulemona? “Imilimo ikalamba ukucila iyi,” ukulekelela imembu, mwi Shina lyakwa Yesu Kristu.

140 Lelo ukupitila mu fisumino ne filonganano, kabili na fimbipo, cali mukaka imwe ku cifulo, uko mucili mulebombela isonde. Njebeni umwaume uli onse, njebeni umwanakashi uli onse, uyo wingesa ku Kalbale nokwasha ukuba umuntu umo umukalamba pa mulandu umuntu umo asosele cintu cimo. Njebeni uko mwingalolekesha mu cinso ca Kalbale, mu lubuuto lwa luko ulwalinga, bulya bushiku mu Kalbale. Musango nshi mwingakwatilamo ubushiku bwenu pa Kalbale, ukwisa ne cilumba? Musango nshi mwingafuma ukuba akalubi akacilonganano cimo, no kushimikila amasambilisho ayapangwa no muntu? Cinshi ico tacimupetamika ku Cebo cakwa Lesa? Nga cakutila mwalitala ukuya kulya, mukafuma kulya abapetama. Musango nshi mwingafwaya icintu cimo icikalamba mu kabungwe kenu, ne ngala mu cisote cenu, ilyo Yesu Kristu Umwana wakwa Lesa aipetamike Umwine ku mubili uwacekaulwa, ku cinso ica sakilwapo amate, mpaka insoni no kusebana? Kabili balimufulileko ifya kufwala

Fyakwe, no ku Mutanika, ku ntanshi ye sonde. “Ukusende nsoni.” Musango nshi mwingaya ku Kalbale no kwisaba icintu icili conse icapusana ukucila ifyo Ena ali, ica kusebana, icansoni?

“Owe,” mwatila, “bakantamfya.” Lekeni batamfye.

<sup>141</sup> Kwateni ubushiku bwenu pa Kalbale, Lesa akakwata inshila Yakwe na imwe. Lekeni numbule cilya nakabili. Kwateni ubushiku bwenu pa Kalbale, Lesa akakwata inshila Yakwe na imwe.

Natupepe.

<sup>142</sup> Shikulu, Mwe Lesa, tusendeni ifwe bonse ku Kalbale ino ine nshita. Lekeni ifwe tutaluke ku kuitemwa, Shikulu, ukutina abantu, ukutina ifyo umuntu umo ali no kusosa. Cinshi, isonde lyonse lyali musekele, lyasenteke Wene. Lelo Ena ali wanakila, na kumfwa. Ena ali uwanakila, ku kusebana. Ena ali uwanakila, nangula ni kucilye ca buteko.

<sup>143</sup> Kabili tuleiluka ukutula ilyo Satana apumine ili sonde, aishileba kateka na maka muli ili sonde. Apele ubunte bwa cintu cimo cine ku ntanshi yakwa Shikulwifwe, kabili atile, “Aya ma bufumu yandi. Ndacita na yena ifyo mfwaya.” Kabili tuleiluka ukutula, ukufuma bulya bushiku mpaka kuli bunu, ili sonde, ukupitila mu citipu, lilatekwa na uyo uwalitipile.

Lelo, Lesa, Mwe Lesa, ifwe tubombela Ubufumu ubo ubushatipwa.

<sup>144</sup> Tata, Lesa, ifyo caba icawamisha, ukutula Imwe mwalicita ifintu ifikalamba mu-mu cikope ce sonde ilelo. Ukuleka ubu bunkolanya ubukalamba, kwati *Amafunde Ikumi*, kabili na fimbipo, fyaisamoneka, ku kuleka abaume na banakashi bamone, cilya tekuti cibike mfifi pa mwinshi wa lukuta, lelo ukuleka bena ukumona ifyo caba. Inshila yakwa Lesa ni nshila iya kanwa, kwi sonde. Pantu ifwe twaba kwati. . . Ifwe tulaya mu Russia mu Communizim.

<sup>145</sup> Twaba muli ili sonde, lelo tatuli aba ili sonde. Twaliya ku Kalbale. Twaliitanika fwebene, ku Bufumu bwakwa Lesa, ku kuba umo Uwakwe. Te mulandu ifyo isonde lisosa, tulasenda imbali na basulwa abanono abakwa Shikulu. Tuletwalilila ukuya mukututubuka, kabili twalidetekela ukutula cilya nacipalama nganshi, Shikulu, mpaka ilyo tukatutubuka mu Bufumu ubo bukateka ili sonde. Nge fyo Daniele abumwene libela, kabili ali tobele isonde lyonse, mu misungu inono, kabili umwela wali ulwile nge cipulilo ca ngano. Lelo, ulupili, Ilibwe lyakulile mu lupili ulukalamba ulo lwaiswishe sonde. Lilye Libwe likesa. Mwe Lesa, tulefwaya ukuba iciputulwa ca lyena. Lekeni tuikanye fwe bene, tusende ulupanda lwesu lyonse, twikalile Kristu, ukwikalila bambi. Peleni ici, Shikulu.



<sup>146</sup> Kuliko bamo muno muno lucelo, kabili abo abasha Mwishiba nga Kapususha, kabili kuti batemwa ukwibukishiwa mwi pepo lya kwisala, kabili kuti mwatemwa ici ukuba ubushiku bwenu pa Kalbale, bushe kuti mwaimya amaboko yenu, no kusosa, “Mpepeleniko, Munyina Branham. Ndefwaya ukumwishiba Wene nga Kapususha wandi.” Lesa akupale, we mulumendo umunono. Naumbi umuntu? Lesa akupale, munyinane kunuma kulya.

<sup>147</sup> Bushe kuti kwabako na umbi umuntu? Musose, “Ndefwaya uku Mwishiba. Ndefwaya buno ukuba ubushiku bwa Kalbale, kuli ine. Ndi mulwele kabili uwanaka. Mulandunshi uwaine ukulaenda enda pano ne cintu cine ico nafyalilweko ukucita? Nalifyalwa, ukufyalwa ukuba umwana wakwa Lesa, kabili ine ndi pano ukwikatilila ku fintu ifya mwisonde. Lesa, lekeni ntanikwe ilelo. Lekeni ntanike, ilelo, ne mwine na matontonkanyo yandi, pakutila ningekala pamo na Kristu, kabili ukwikalila bambi. Te mulandu ifyo bacita kuli ine, nga balansenteka, no kuncusha, no kusosa fyonse ifyabipa kuli ine, ne fintu, lekeni fye nyende uwapetama, kabili uwatekanya, ngo mwana wa mpanga, nga filya Ena acitile. Kabili ubushiku bumo, Ena alilaya ukunjimya nakabili, pa Bushiku bwa kulekelesha. Ndelolekesha kuli bulya Bushiku.” Bushe kuti kwabako amaboko na yambi ukwimishiwa pa mulu? Lesa amupale kunuma uko, kabili imwe. Cisuma. Nabambi fye abengi... Lesa akupale. Lesa akupale. Na bambi abengi, cilya ilyo tatulapepa.

<sup>148</sup> Shifwe uwa mu Mulu, calilandilwe, ilyo Petro ashimikile pa Bushiku bwa Pentencosti, “abo bonse abacetekele balilundilwe ku Lukuta.” Bena mucine balicetekele ne mitima yabo yonse. Aba bantu aba cimya fye amaboko yabo, ndecetekela ukutila na bacetekela ne mitima yabo yonse. Kabili nga na bacita, kuliko icishiba ica menshi icilelolela muno. Balefwaya shilye membu ukulekelelwa. Kuliko umuntu umo muno uyo wingababatisha muli lilye Shina, kabili lilye Shina fye lyeka ilyo lyabapo pe samba lya Mulu ilyapelwa pakati ka bantu, ilyo tulingile ukupuskilamo.

<sup>149</sup> Pantu, nge fyo nacilumbula Ilembo inshita inono iyapitapo, ukutila, “ukulapila no kulekelelwa ukwa membu kulingile kwashimikilwa mwi Shina Lyakwe, kwi sonde lyonse, ukutendekela ku Yerusalemu.” Kabili ku Yerusalemu, ilyo kulapila no kulekelelwa kwa membu kwa shimikilwe, umutumwa alibelele pa Malembo, no kusosa, “Bena balingile ukulapila, intanshi, elyo kabili ukubatishiwa, mwi Shina lyakwa Yesu Kristu.” Ulya wali umulimo uwabakashimikila ku kucita. Kuli bena kukulapila, kabili ena ku kubabatisha kukulekelelwa kwa membu shabo. “Onse uyo mukalekela imembu, kuli bena shikalekelelwa; uyo onse tamwakalekelele imembu, kuli bena tashakalekelelwe.”

<sup>150</sup> Tata, musango nshi isonde lyaile mucipyu nge fyo lyacita? Cinshi teti licetekele Imbila nsuma iya icefya? Kabili bena balaletamo, kuli cilya, ku kupyanyisha: amashina ya bufi, ulubatisho lwa bufi, imbatisho sha bufi sha Mupashi wa Mushilo, ukuposhanya mu minwe nabakapyunga, ukubomfya ifya kulumbwilako Tata, Mwana, Mupashi wa Mushilo, ifyo ifishatala ukuba mu Malembo; inkalata iyalembelwe na baume ba ci Roma, te sambilisho ilya Benakristu tapaba nangu pamo muli Baibele. Ukulekelelwa kwa membu te kuti kulekelelwe ukupitila mucakulumbwilako, kano ukupitila mwi Shina lyakwa Yesu Kristu.

<sup>151</sup> Nomba, Tata, twalishiba cena tacalumbukwa sana. Inshila shenu lyonse shaba muli ulyo musango. Lelo lekeni abaume na banakashi, muno lucelo, ukwisa kuli bulyo bushiku, bulya bushiku pa Kalbale. Kwisa, Yesu, ukukana bulya bushiku, shilye nsoni, kukufulwa, kukuputaulwa mutupimfya, kukushipilwa amate, kabili ukusentekwa; ne sonde lyonse, no lukuta, ku bantu abo abalingile uku Mutemwa. Kabili, nalyo line, muli fyonse filya, Ena taiswile akanwa Kakwe, kabili alile no kufwila balya bantu abalemusenteka Wene.

<sup>152</sup> Lesa, tusendeni ku Kalbale, muno lucelo. Kabili nga balesosa ukutila twalifulungana, bena balesosa ukutila twaliluba mu Malembo, fyonse ifyo balefwaya ukusosa, Lesa, bena tekuti beminine mu Cinso cakwa Lesa no kusosa ukutila Yena cilubo. Bena tekuti bafimbe imembu shabo kuli Baibele. Baibele ilafimbula imembu shabo, ukukana cetekela kwabo; ukuba abalumbukwa, ukucita nge bumba lyonse ilya shala. Lekeni bese ku Kalbale, muno lucelo.

<sup>153</sup> “Kabili ukutendekela ku Yesusalemu, ukutila ukulapila nokulekelelwa kwa membu kulingile kwashimikilwa mwi Shina Lyakwe, ku nko yonse, ukutendekela mu Yerusalemu.” Lekeni basende lulya lwine ulutampulo ulwa tanikwa, ku kuputaulwa, no kushipilwa amate, no kusentekwa, no kwitwa icintu icili conse icingetwa, mu mushilwa wa bukapepa ubwa fulungana, ukonaula ama chalichi. Fyonse ifyo balefwaya ukwita, lekeni ifwe, Shikulu, muno lucelo, tusende ulubali lwesu na basubwa abanono abakwa Shikulu. Lekeni twende nge fyo abatumwa bacitile, ukwabula ukupilibukila ku kwa kulyo Atemwa ku kwa kuso. Kabili, ukufuma ku busuma kwa mitima yesu, tubombele Lesa. Peleni ifi, Tata.

<sup>154</sup> Nomba undapeni abalwele kabili na bacushiwa abo abaleisa mu mulongo uwa kupepelwa. Lekeni aba abaleimya amaboko yabo, mu mitima yabo, balapile ino ine nshita. Lekeni aba abeminine kunuma, inshita itali, bwangu bwangu baye ku menshi, no kukwata imembu shabo ukulekelelwa pe Shina ilye Lambo, Yesu Kristu, Umwana wakwa Lesa. Amenii.



*BULYA BUSHIKU PA KALBALE* BEM60-0925  
(That Day On Calvary)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pa Umulungu ulucelo, Sepetemba 25, 1960, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 2003 na ba Voice Of God Recordings.

©2003 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)